

संस्कृतवार्ता:

दिनाङ्क :-25.12.2024

प्रातः - 06:55

अथ वार्ता:

प्रधानमन्त्री / मध्यप्रदेश:

पूर्वप्रधानमन्त्रिणः अटल-बिहारी-वाजपेयिनः शततमजयन्त्यवसरे प्रधानमन्त्री नरेन्द्रमोदी अद्य मध्यप्रदेशस्य यात्रार्थं प्रतिष्ठते । असौ खजुराहो इत्यत्र बहुविध-विकासपरियोजनानाम् उद्घाटनं आधारशिलास्थापनं च करिष्यति। प्रधानमन्त्री राष्ट्रियदृष्टिकोणयोजनायाः अन्तर्गतं देशस्य प्रथमायाः नदीनां परस्परसंयोजनपरियोजनायाः केन-बेतवा नदीसंयोजकराष्ट्रियपरियोजनायाः आधारशिलां स्थापयिष्यति। एषा परियोजना मध्यप्रदेशस्य उत्तरप्रदेशस्य च विभिन्नजनपदेभ्यः सिञ्चन-सौविध्यानि प्रदास्यति, येन लक्षशः कृषकपरिवाराः लाभान्विताः भविष्यन्ति। अस्याः परियोजनायाः कारणात् अस्य क्षेत्रस्य जनानां कृते पेयजलापूर्तिरपि भविष्यति। प्रधानमन्त्री श्रीमोदी अटलबिहारीवाजपेयिनः शततमस्य जन्मदिवसस्य अवसरे प्रष्टिचिटिकायाः पत्र-मुद्रायाः च विमोचनं करिष्यति। सः त्रिपञ्चाशदधिक-शततोत्तर-सहस्रं यावत् अटलग्रामसुशासनभवनानां आधारशिलामपि स्थापयिष्यति।

प्रधानमन्त्री / नीत्यायोगः

प्रधानमन्त्रिणा नरेन्द्रमोदिना ह्यः नवदिल्ल्याः नीत्यायोगे प्रतिष्ठित-अर्थशास्त्रज्ञ-सह आय-व्ययसङ्कल्पनायाः प्राक् परामर्शसमित्यां सहभागः कृतः। केन्द्रीयवित्तमन्त्री निर्मलासीतारमणः, नीत्यायोगस्य प्रमुखः बी.वी.आर्.सुब्रमण्यम् अन्ये वरिष्ठाधिकारिणः च सञ्जातोपवेशने सहभागं कृतवन्तः। श्रीमतीसीतारामणः विभिन्नराज्यानां वित्तमन्त्रिभिः, कृषकसङ्घ-अर्थशास्त्रिभिः, सूक्ष्मलघुमध्यमोद्य-संस्थाभिः च सह परिचर्चा कृतवती। केन्द्रीयवित्तमन्त्री आगामिनः फरवरीमासस्य प्रथमे दिनाङ्के लोकसभायां पञ्चविंशत्यधिकद्विसहस्र-षड्विंशत्यधिक द्विसहस्रतम-वर्षयोः आय-व्यय-सङ्कल्पनापत्रं प्रस्तोतुं शक्नोति इति सम्भाव्यते।

राष्ट्रपतिः/राज्यपालाः

राष्ट्रपतिः द्रौपदी-मुर्मूः पञ्चसु राज्येषु नूतन-राज्यपालान् नियोजितवती। मिजोरमस्य राज्यपालः डॉ.हरिबाबू-कंभमपतिः अधुना ओडिशायाः नूतन-राज्यपालः भविष्यति। तत्र-मिजोरमस्य नूतन-राज्यपालः पूर्व-केन्द्रमन्त्री जनरल्-वी.के.सिंहः भविष्यति। बिहारस्य राज्यपालः राजेन्द्र-विश्वनाथ-आर्लेकरः सम्प्रति केरल-राज्यपालत्वेन नियोजितः। अपरतः, बिहारस्य नूतन-राज्यपालः आरिफ-मोहम्मद-खानः भविष्यति। पूर्वगृहसचिवः अजय-कुमार-भल्ला सम्प्रति मणिपुरस्य राज्यपालः भविष्यति।

उपराष्ट्रपतिः

उपराष्ट्रपतिः जगदीप-धनखडः अद्य आरभ्य तेलङ्गाना-राज्यस्य मेडक-हस्तबाद-नगरयोः द्विदिवसीययात्राय प्रितिष्ठते। स्व-यात्रावधौ, श्रीधनखडः तेलङ्गाना-राज्यस्य टुनिकी-नगरे भारतीय-कृष्यनुसन्धान-कृषि-विज्ञान-केन्द्रे प्राकृतिक-जलिक-कृषक-शिखरसम्मेलने मुख्यातिथिरूपेण उपस्थितः भविष्यति।

राष्ट्रीयोपभोक्तृदिवसः

राष्ट्रीयोपभोक्तृदिवसावसरे केन्द्रीयोपभोक्तृविषयकमन्त्री प्रल्हादजोशी ह्यः ई-वाणिज्यिकमञ्चेषु उद्यमगतभ्रामकप्रथानाम् अभिज्ञानं उपभोक्तृणां शक्तिकरणं च उद्दिश्य नक्त्तु उपक्रमान् समारभत ।

क्रिसमस्-पर्व

अद्य अखिले अपि विश्वे क्रिसमस्-पर्व आयोज्यते। अत्रावसरे राष्ट्रपतिना द्रौपदी-मुर्मुना उपराष्ट्रपतिना जगदीप-धनखडेन च राष्ट्रवासिनः अभिनन्दिताः। अद्य सर्वत्र एतत्पर्व उपलक्ष्य अनेकविधाः कार्यक्रमाः आयोज्यन्ते।

क्रिकेट्

भारत-वेस्टइंडीजयोः मध्ये अनुवर्तमानायाः स्पर्धा-त्रयात्मिकायाः एकदिवसीय-महिला-क्रिकेट्-क्रीडा-मालिकायाः द्वितीयं द्वन्द्वम् भारतेन जितम्। वडोदरायाम् कोटाम्बी-क्रीडाङ्गणे गतसायम् आयोजिते अस्मिन् द्वन्द्वे भारतेन वेस्टइंडीज-दलं पञ्चदशाधिक-शत-धावनाङ्कं पराजितम्। इत्थं, भारतं द्वन्द्व-द्वयं विजित्य एतां शृङ्खलां विजितवत्। शृङ्खलायाः तृतीयम् अन्तिमं च द्वन्द्वं शुक्रवासरे आयोजयिष्यते।

॥इति वार्ताः॥